

# పుత్రవాత్సల్యము!

శ్రీమతి న్యాయవతి మంగమ్మగారు

౧

ఇందిర కిప్పుడు ముప్పది యూరవయేడు నడచుచున్నది. ఆమె సంసారసాగరమును సుఖస్వప్నమువలె గడుపుచుండెను. దైవము తనకు వలయు సౌకర్యములన్నియు ప్రసాదించినందులకు, ఆమె కృతజ్ఞతాపూర్వకముగ తన వందనము లాయన కర్పించుచుండెను.

నేడిందిర ఇంటివెనుక వసారాలో కూర్చొని దీర్ఘాలోచన సేయుచుండెను. ఇరువదేండ్లయి శ్రీనివాసరావుగారితో నామె కాపురము సేయుచుండెను. ఈ యిరువదేండ్లును పరస్పర ప్రేమానుబంధములో వారిరువురు లీనమైరి. శ్రీనివాసరావిప్పడు డిప్యూటీ కలెక్టరయి పెద్దపేరు ప్రతిష్ఠలు బడయఁగల్గెను. తమ యేకపుత్రుడు ప్రతాప్ బియే పరీక్షయందు ప్రథమ తరగతిలో నుత్తీర్ణుడయ్యెను. గవర్నమెంటు ఆస్పెంటు స్ట్రజ్జను రామమోహనరావుగారి కుమార్తె, కమలను ప్రతాపున కిచ్చి వివాహముఁ గావించుటకు ఉత్తర ప్రత్యుత్తరములు జరుగుచుండెను. ఇందిర కిక కావలసినదేమి?

ఇట్లామె దీర్ఘాలోచనలో మైమఱచి యుండ, వీధిలో నాకరి రాము డెవరితోనో, “అమ్మగారు మిమ్ము చూచుట కిష్టపడియెదరోలేదో కనుగొని యెద”నని యనుట ఇందిర చెవిలోపడి, యామె ఉలికిపడి లేచెను.

ఇంతలో తన సోదరియగు రుక్మిణి ప్రత్యక్షమయ్యెను. ఇందిర రుక్మిణి నెన్నడును తనయింటికి పిలువనని శపథము చేసియుండెను. అట్టి రుక్మిణి

నేడెవరును పిలువనిదే, తనఁతటతాను ఇందిర కడకు వచ్చి కూర్చొనియెను.

౨

కొంతివఱకు ఇరువురు నిశ్శబ్దముగ కూర్చొనిరి. తరువాత రుక్మిణి దైగ్యము వహించి ఇట్లనెను.

“అక్కా! నాతో మాటాడవా?”

ఇందిర మండిపడి, “నీ వేయధికారముతో నిచ్చుటకు వచ్చితివి? నీరాక మీభావగార్కి తెలిసినచో నేమి చేయుదురు?” అనెను.

“ఇందిరా, నేనంత యపవిత్రురాలనా? నారాక వారెండులకు నిరాకరించెదరు? అందులో నివి పండుగ రోజులు గదా?”

“నాకదంతయును తెలియును. పండుగ ననేమి మరేమైన నేమి? నీరాకను పండుగకునుగల సంబంధమేమి?”

“పండుగతో నారాకకుఁగల సంబంధమేమా? నీదయకు పాత్రురాలనగుటయే. మన బాల్యమును స్మరణకు దెచ్చుకొనుము. నేను...”

“నీవు... నేను మఱచితివని తలంచితివి.”

“కాదు, కాదు, నన్ను త్షమించితివని తలచితిని.”

“క్షమార్పణా? నీవు మాపై మోపిన యపవాదమునకు తిరుగ క్షమార్పణా? నీవొనర్చిన యరాచకార్యమును సహింపలేక, దూరదేశమున కరిగిన మన యమ్మగునుఁగూడ అపవాదముఁ దెచ్చిపెట్టితివే? అదీ

యటుండ, కమలను ప్రతాపునకిచ్చి వివాహముఁ గావించుదమని, రామమోహనరావుగారి నడుగ, 'మీచెల్లెలు రుక్మణిఁగావించిన ఘోరకృత్యమునకు తిరుగ బహుమానము నాకమలను మీప్రతాపునకీ యటా'యని నిందావాక్యము లాయన బలుకుటయు, నిన్ను త్నమించుటకా?"

ఇందిర ఇక మాటాడలేకపోయెను. క్రోధోద్దీప్తి కచే యామె కండ్లెఱ్ఱబారి యుండెను.

రుక్మణి యొకింతయు చలింపలేద. ఆమెకిట్టి నిందావాక్యము లాలకించుట యలవాటే. ఆమె యేడ్చుటలేదు; ఆమె కన్నీటి నూయి యెండి పోయెను. మరల నామె దీన స్వరముతో:—

“ఇందిరా, నీవెన్నన్నను సరే. నేనొనర్చిన ఘోర కృత్యముఁగూర్చి నేనెన్నోసార్లు తలపోసితిని. తలచి నపుడెల్ల నామనమున యమితమైన యాందోళన కల్గు చుండును. ఒక్కొక్కసారి పిచ్చెత్తుదునేమోయనిఁ గూడ భయము కల్గుచుండును. ఇంతకు లాభమేమి? నేనొకటి చెప్పెదను, నీవది తేలిసికొనజాలవు. అభిలాషయనునది నీవెన్నడును ఎఱిగి యుండవు; అనుభవించి యుండవు.” అనెను.

“ఘోరకృత్యము నందభిలాష! ఔను నేనెన్నడు నది యెఱుగను; అనుభవించనులేదు. ఇందుకుగాను. వానందనము లాదైవమున కర్పించుచున్నాను.”

“మనమిద్వరము బాల్యమునుండియు నొకరీతి నే పెరిగితిమి. నీకును నాకునుగల భేదమేమన, నీవు రూపవతివి; నేనుగాను; నీవొక ధనవంతుని వివాహ మాడి, వాని యాదరమునకు పాత్రురాలైతివి; నేనొక పేదవాని భార్యనై, నామగనిఁ గోల్పోయితిని. నీవు నీ ప్రతాపునకు మంచి విద్య నొసంగ గల్గితివి. నాతన యునకు, నేను కొద్దిగనే విద్యనీయ గల్గితిని. నీ జీవితములో నీకన్నియు సౌఖ్యములే; నాకప్పుడును కష్టములే.”

3

“సాలున కైదువందల రూప్యములు నీకు ముట్టు చున్నవి గదా? అట్టిచో నీవెట్లు నిరుపేదవగుదువు?”

“అక్కా, సాలున కయిదువందల రూప్యములతో నాతనయునకు విద్యఁగఱపి, ఇటు సంసారసాగరము నీదుట నులభసాధ్యమా?”

“చోరకృత్యము మానిన యది నులభసాధ్యమే!”

“దురభిలాష ప్రవేశించనంతవఱకు నదిసాధ్యమే. అక్కా నేచెప్పునది సావకాశముగ వినుము. మానిరుటి పండుగరోజులలో మల్లాది వారి గృహ మున నుంటి. నాతనయుడు వెంకట్రావప్పుడు విశాఖపట్టణములో బ్యాంకిగుమస్తాగా నుండెను. వానికొక స్నేహితుడేర్పడెను. వీరిద్వరును చెడు సావాసములలోఁజేరి, జూదము, తాగుడు, ఇట్టి మరేవియో యలవాటులలోఁ దగుల్కొని బ్యాంకి సొమ్ము దుర్వ్యయపఱచిరి. బ్యాంకిలో మాడువేల రూప్యములు కొఱతపడెను. ఈ సొమ్ము మఱల సర్దుపాటు చేయుటకు వారమురోజుల వ్యవధియుండ, నాతనయుడు నేనుండు మల్లాదివారి గృహమును చేరెను. నాతో తనుచేసిన దుష్కార్యముఁగూర్చిఁ దెల్పి, ఎట్లయినను నన్నా సొమ్ము జతపరుపమని వేడుకొనెను; లేనయెడల ఆత్మత్యాగముఁ జేసికొందు నని యేడ్చెను. ఒకరూప్యమా! రెండా! మాడు వేలు తెలచుకొన్న గుండె ఝుల్లుమనుచున్నది. మాడు వేలరూప్యములు నేనెచ్చటనుండి తెచ్చి నాతనయుని కాపాడుదును? అక్కా, జ్ఞాపకమున్నదా? అప్పుడు సొమ్ముకొఱకు నీకొక తంతివార్త నంపితిని. నీవును దయఁపూర్వకమునై రెండువందల రూప్యములు పఱపితివి.

అప్పుడది సాయంసమయము. మల్లాదివారింట్లో పెద్దటిపార్టీ జరుగుచుండెను. నాకిటు నాతనయుని ముఖముఁ జూచిన, ఏఘడియ కేమి చేసివైచునో యను భీతిఁ గలుగుచుండెను. నాకప్పుడు జోరున

తలపోటు వచ్చినది. కొంచెము యాస్పిరిన్ (Aspirin) తినుటకు మేడపై నాగదికేగితిని. నాగదిలో(Aspirin) యాస్పిరిన్ కన్నడమి, మరియొక గదికేగి చూచి తిని. అచ్చు టెవ్వరును లేకుండిరి. ఆగదిలో నొక టేబిలుపై నొక విలువగల మణిహారముండెను. అది మల్లాది శేషమ్మ గారిది. దానివెల యారువేల రూప్యములని యామె నాతో నిదివఱలోఁ జెప్పియుండెను. నాకప్పుడు లెక్కలేనన్ని యాలోచనలు పుట్టెను. దురభిలాష తన యావశ్యక్తితో నన్ను పురికొల్పెను. నాకెన్ని యాపదలు చేకూరినను, నాతనయుని కాపాడుదును గదా యను తలంపు నామది నంటుకొనెను. అచ్చు టెవ్వరును లేకుండుటఁజూచి, మణిహారమును చేతధరించి మఱల నాగదిఁ జేరితిని.

• నాల్గయిదు రోజులవఱకును మణిహారముకొఱకు శేషమ్మ వెదకికొనలేదు. ఇదియే సమయమని నేను కలకత్తాకేగి, మణిహారమును మూడువేల రూప్యములకు విక్రయించి నాతనయున కాద్రవ్య మొసంగితిని. వాడప్పుడుపోయి తనకే కొఱంతయు కలుగకుండు నటుల బ్యాంకిసామ్మ సర్దుబాటుఁ జేసికొనెను.

వారమురోజు లయిన పిమ్మట, మల్లాదివారి గృహమున చోరులు మణిహారము నపహరించిరను మాట వెలువడెను. నన్నెవ్వరును అనుమానింపరను దైర్యము నాకుఁ గల్గెను. వెంకట్రావు తను రక్షింపబడెను గదా యని భగవంతుని వేయిమొక్కులు మ్రొక్కి, ఆయన సాయముచే దుష్కార్యములన్నియు మానివై చెను.

ఇంతలో నతిరాధపరిశోధకులు కలత్రాకేగి నేను మణిహారము నమ్మిన వర్తకుని పట్టుకొనిరి. వాని సాయమున నన్నుఁగూడ పట్టుకొనిరి. నన్నయిదు నెలలు ఖైదీఁజేసివైచిరి. అక్కా మరేమని చెప్పుదును. మల్లాదివారినిఁ జూచుట కిప్పటికిని సిగ్గువేయుచున్నది. నేఁజేసిన దాని కిప్పుడు ఘోరమగు పశ్చా

త్తాపముఁ జెందుచున్నాను. ఇందిరా! నీవెన్నడును కష్టమనున దెఱుగవు. గాన, నేఁజెప్పినదేమియు నీ మనమున కెక్కడు.”

౪

రుక్మణి చెప్పినదంతయు ఇందిర వినెను. అప్పుడిందిర, “రుక్మణీ, నేను, నీవనునంతటి కఠినహృదయురాలినిఁ గాను. నేను కఠినత పహించుటకుఁ గారణము నీవు చేసిన దుష్కార్యమే. నీనుండియేఁ గదా మనయమ్మను దూర దేశమున విడచినది. నీనుండియేఁ గదా ప్రతాపుని వివాహము నిలచినది. నీవు చేసిన దౌర్జన్యము కారణముగ మనవంశమున కంతయుఁ కళంకముఁ గల్గినది. అట్టి నీపై సరళహృదయ యగుయే స్త్రీయైనను జాలి చూపగలదా?”

“పండుగ దినములలో నైనను...”

“రుక్మణీ, నీమాటలు చాలింపుము. నీవు దొంగిలించినపుడు నీకు పండుగ జ్ఞాపకము రాలేదా?”

౫

మఱల కొంతవఱకు నిశ్శబ్దము.

ఇందిర, తన పెనిమిటి వచ్చువేళ యైనది-రుక్మణి రాక ఆయనకు తెలిసినచో, తన్ను నిందింతురని, భయపడుచుండెను. ఎటులైనను రుక్మణిని వెడలుమని చెప్పట కామె మాటలకొఱకు తడునుకొనుచుండెను. కొసకు, ‘రుక్మణీ’ అని మఱల నూర్కొనెను.

రుక్మణి, ఇందిర మనోభావము నూహించి,

“ఇందిరా, నారాక నీకు కష్టముగ నున్నదా?” అని యనెను.

“ఔను”.

ఇంతలో శ్రీనివాసరావుగారు వీధి మెట్లెక్కు.

చుండిరి. ఆయన, “అమ్మగారేమి చేయుచున్నా” రని రాము నడిగిరి. రాముడు తిరుగ, “అమ్మగారెవరితోనో మాటాడుచున్నారు” అని చెప్పెను.

ఇదంతయు ఇందిర వినుచుండెను. ఏఘడియకు తనపెనిమిటి లోనికి ప్రవేశింతురో యని యామె భయమొందుచుండెను.

ఆమె, “రుక్మణి, నీకేమి కావలె”నని రుక్మణి నడిగెను.

రుక్మణి, మరేమియునులేదు. వేంకట్రావు బ్యాంకిలో పనిచేయుట కిష్టపడుటలేదు. మేమిద్దర మెచ్చటికైన దూరదేశమున కరుగుటకుఁ జూచుచున్నామనెను.

“పిమ్మట”.

“శ్రీనివాసరావుగారి ‘టీ’ అట్టేటు లున్నవి గదా?”

“ఉన్నవేగాని, వాటినిగూర్చి నీవాయన నడిగినచో...”

“నేనడుగలేను. ఇందిరా, నీవొక్కొంత శ్రమ పడిన...ఇందిరా, నాపై జాలివహింపవా?”

“అవకాశము లేదు. సాలున కయిదువందల రూప్యములు వచ్చుచున్నవి గదా?”

వచ్చుచున్నవి గాని, అందులో రెండువందల రూప్యములు మల్లాది శేషమ్మగార్కిచ్చుచున్నాను. మణిహారము వెల పూర్తిగ నిచ్చివైచిన వఱకు సాలునకు నాకు మూడువందల రూప్యములే ముట్టును.”

“ఐనను నీకది చాలును. వెంకట్రా వింకను బ్యాంకిలో పనిచేయుచున్నాడు గదా! వానిని దానిలోనే పనిచేయనిమ్ము.”

“మే మీ దేశము వీడుట కెంత యుత్సాహపడుచున్నామో, నీకు తెలిసినచో...”

“అట్లైన, నీవే ఆయన నడుగుము. ముమ్మాటికి నే నడుగను.”

“రుక్మణి మరి నోరెత్తలేదు. ఇందిరా ఇక శలవు. నీకు శ్రమ నిచ్చినందులకు తుమింపు”మని యామె యావలకేగెను.

### ౬

సోదరి వెడలినంతనే ఇందిర కొక విధమైన హాయిఁగల్గెను. ఆమె కూర్చొనిన స్థలమును వీడి తావిడిలోని కేగెను. ఆమె సోదరివచ్చుట, ఆమెతో సంభాషించుట, ఇదంతయు యామె కొక స్వప్నము వలె తోచెను.

ఇంతలో ప్రతాపెచ్చటినుండియో ఇందిర యుండు గదిచేరి, తలుపులన్నియు బంధించి తల్లి ముఖము చూచుచుండెను. ఆతడి ముఖము ఒక వెట్టి వానివలె కన్పట్టుచుండెను.

ఇందిర, ‘ప్రతాప్’ అని పిలచెను.

జబాబు లేదు. ఆతని యవయవములన్నియు వణకుచుండెను. నోటినుండి మాట వెలువడుట లేదు.

ఇందిర భయకంపితముగ, “ప్రతాప్, ఇదియేమి? నిన్నెవరేమి యనిరి? త్వరగ చెప్పు”మని గట్టిగ యనెను.

ప్రతాపు వణకుచు, “రమేష్! ధైవమా, రమేష్,” అని మెల్లిగ ననెను.

ఇంది రప్పుడు “రమేషనుచుంటివేమి? రమేషున కేమి జరిగెను?” అని యడిగెను.

ప్రతాపిక నిలువజాలక ప్రక్కనున్న కుర్చీలో చతికిలబడి, ముఖమును చేతులతో కప్పుకొని,

“నేను రమేషును చంపితిని” యనెను.

ఇందిర తనతనయుడు చెప్పినది నమ్మకపోయినను,

“ఏమంటివి? రమేషుని చంపితివా? తండ్రీ! చెప్పుము. జరిగినదంతయు శుభ్రముగఁ జెప్పుము” అనెను.

ఆమె బంధించిన కవాటములన్నియు తెరిచి, పై నెవ్వరును లేకుండుట చూచి, మఱల కవాటములు బంధించెను. పిమ్మట ప్రతాపుప్రక్కనే మరియొక కుర్చీలో కూర్చొని ప్రతాపును ప్రశ్నలపై ప్రశ్నలువేయ దొడంగెను.

“ప్రతాప్, రమేషుతో నీవు దెబ్బలాడితివా?”

“ఆఁ”

“ఎచ్చట?”

“నేను కాఫీత్రాగిన తరువాత, రమేష్ దగ్గఱకు వెళ్లితిని. ఆతడు నాతో నేకాంతముగ చెప్పట కేదో యున్నదని యనెను. అది కమలను గూర్చియే. కమల నాతడు ప్రేమించెనట. ఆమె యంగీకరించిన దట! ఇంతలో నేనుఁ జొరబడితి నట. ఇదివినగానే, నాకు వానిపై పట్టరాని కోపము వచ్చినది.”

“నీ వప్పుడేమి చేసితివి?”

“నేనా కోపమున వాని శిరముపై నొక బలమైన గ్రుద్దు గ్రుద్దితిని, ఆ గ్రుద్దుతో వాడు నేలఁ గూలెను.”

“వానికి పెద్ద గాయము లేవైనను తగిలినవా?”

“మొదట వానిని తిరిగిచూచుటకుఁ గూడ నా కసహ్యముగ నుండెను. కాని, కొంతసేపైన తరువాత నా గదియంతయు నిశ్శబ్దమైపోయెను. నే నప్పుడు రమేషునిఁ జూచితిని. వాడొక శవమువలె కాన్పించెను. వాని నోటినుండి రక్తము ప్రవహించుచుం

డెను. నేను వానిని పిలచితిని; నాడు పలుకుటలేదు. నేనప్పుడు వానిదగ్గఱ కూర్చొని నాచేతి యమాలుతో వానినెతురు తుడచినె చితిని. కొంచెము జలముతెచ్చి వాని ముఖముపై చల్లితిని. వాని శరీరము తాకిమాడ నది మంచువలె చల్లగనుండెను. వాడప్పుడు చనిపోయెనని నాకర్థమయ్యెను. నాయంతరంగము నన్ను, “రమేష్ ప్రాణములు విడచెను, నీ వాతని చంపితివి.” అనునట్లు తోచెను. నా తమ్మునివంటి వానిని చంపివైచితినిఁగదా యను తలంపుతో నేను కడు భీతిల్లితిని. నేనొక పిరికివానివలె నాక్షణముననే యా గృహమువీడి యీవల కేతెంచి, మన గృహమును చేరితిని.”

“ప్రతాప్! వినుము రమేషు ప్రాణములను విడచెనని నీవు నిశ్చయముగ చెప్పగలవా? ఆతడు క్రిందపడుటవలనను, దెబ్బతగిలి మూర్ఛనొంది యుండు నేమో?”

“అమ్మా, నీ వాతనిఁ జూచియుండిన.....వో దైవమా! నేనే యాతనిఁజంపిన క్రూర రాక్షసుడ.”

“శాంతింపుము, ప్రతాప్! నన్నొకింత యాలోచింపనిమ్ము. నీ వప్పు డెవరినైన పిలచితివా?”

“నేనెవ్వరిని పిలచుటలేదు. దానికిని నేనొక పిరికి నైతిని. కాని, అప్పు డచ్చటెవ్వరును లేకుండిరి.”

“నీ వది నిశ్చయముగఁ జెప్పగలవా?”

“నిశ్చయముగ అచ్చటెవ్వరును లేదని నిరాఘాటముగా చెప్పగలను. అందులో రమేష్ గృహ మీ యూరిలో నొక మూలనున్నది.”

“పోనిమ్ము, రమేష్ తో కలిసి నీవు వానింటికి వెళ్లుట యెవరైనఁ జూచితిరా?”

“మమ్మెవరునుఁ జూచి యుండలేదు.”

“వానితో వెళ్లెదవని నీ వెవరితోనైనఁ జెప్పి యుంటివా?”

“లేదు.”

ఇందిర మనమున లెక్కలేనన్ని యాలోచనలు ప్రబలెను. ఆమెకేమి చేయుటకును తోచుటలేదు. కడకు, మనమేమియు నెఱుగనటు లూర్కొనిన మన కే హానియొక గలుగ”దని యనుకొనెను.

“ప్రతాప్, అయిన దేదో యయినది. జరిగిన దానికై విచారించిన లాభములేదు. ఇప్పుడు మనఁ గూర్చి, అనగా—నీవు—నేను—మిత్రాండ్రు గూర్చి యాలోచింపవలయును.”

“ఔను”

“నేను చెప్పినట్లు చేయుము. మన మిర్వుర మిప్పుడు చేయున దేమన, యీ విషయము మన యిర్వురి లోనే కడురహస్యముగ నుంచవలెను. ఇతరుల కొకింతయును తెలియనీయఁగూడదు.”

ప్రతాప్ తలనూపెను.

“ప్రతాప్ యం దొకింతయును దోషములేదు. కమలనుగూర్చి రమేషేదియో యన, ప్రతాపది సహింపలేక యాతని తన్నెను. ఇంత మాత్రమున రమేష్ ప్రాణములు విడచిన, ప్రతాప్ యందేమి దోషమున్నది.” అని ఇందిర తలపోయుచుండెను. ప్రతాపప్పుడు దైర్యమువహించి, తనజేబులోనున్న రక్త చిహ్నితమైన జేబు రుమాలును తీసి కార్చి వైచెను.

2

రమేషు శ్రీనివాసరావుగారి సోదరి పుత్రుడు. నేడు భోగీపండుగ. రమేషు పండుగకోజాలలో శ్రీని వాసరావుగారింటికి భోజనమునకు వచ్చుచుండెను. రాత్రి ఝాముప్రొద్దెక్కినది. ఇంకను రమేషు గృహ ముచేరుటలేదు. ఆత డెచ్చటికో పొరుగుూరు పోయి యుండునని శ్రీనివాసరావు గలచి ప్రతాపుతో భోజనమున కేగిరి.

ఆ మరునాడు ప్రాతఃకాలమున శ్రీనివాసరా వెచ్చటికో వెడలిరి. వీధిలో టెలిఫోను గంట వాగు చుండెను. నాకరి రాముడు టెలిఫోను కడకేగి

“ఎవరది” అని యనెను.

“నేను డాక్టరు రంగనాథం.”

“డాక్టరుగారా? బాబూ ఏమి కలవు?”

“మీ రమేషునకు గట్టి గాయము తగిలినది. ఆతడు వానిఁటిమేడపై పడియుండెను. వాడు నేలఁ గూలిన వెంటనే నాకరివాడువచ్చి నన్ను పిలచుటచే, నేను వచ్చితిని. గాయమునకు తగు చికిత్సచేసితిని, అమ్మగార్చి మరేమియు బెంగపెట్టుకొన వద్దనిఁ జెప్పుము.”

“చి త్తం బాబూ.”

ఇదంతయు ఇందిర వినుచుండెను. ఆమె కప్పుడు మనశ్శాంతి కుదిరినది. ఈవార్త యామె ప్రతాపునకు తెలియఁజేసెను. ప్రతాపు, “మనల సంతభయ క్రాంతులను జేసివైచెనమ్మా!” యని సంతసమున యనెను.

౩

ఇందిరకిప్పుడు ఆకర్షణ, అభిలాష, అను పదముల యగ్రము తెలిసినది. రుక్మిణి తన తనయుని కొఱ కెన్ని యాపదలకైనను జడియక మణిహారమును దొంగిలించి నది. ఇక ఇందిరో! తన ముద్దుల ప్రతాప్ కొఱకు రమేషుని ప్రాణములనుగూడ లెక్కగొనక, తన తనయుడు చేసిన ఘోర కృత్యమును కప్పిఁబుచ్చు చూచినది. ఇదియే యాశఁజూపు యాకర్షణ ప్రభావము.

ఇందిర కుర్చీపై టేబిలు ప్రక్కను కూర్చొని యుండెను. ఆమె యొక కాగితమును తీసి రుక్మిణికి విధమున వ్రాసెను.

ప్రియసోదరి,

మొన్న నీతో కరుకోక్తులగు వాక్యము లాడి నందులకు క్షమింపుము. నీవును వెంకట్రావును కలిసి వచ్చి పండుగదినములు మా యింట గడిపి నన్నానం దింపఁ జేయఁగోరుచున్నాను. నీ తనయుడు వెంక ట్రావునుఁగూర్చి మీ బావగారితో మాటాడుదము.

ఇట్లు నీ ప్రియసోదరి.

ఇందిర.